

**REGIONAL NEWS UNIT
AKASHVANI, GUWAHATI
0000000000**

Date : 20-03-2026

Time : 17-15 Hrs

ASSAMESE EVEN BULLETIN

:.....

- ১। জালুকবাৰী সমষ্টিৰ প্ৰাৰ্থী তথা জ্যেষ্ঠ বিজেপি নেতা ড° হিমন্ত বিশ্ব শৰ্মাৰ মনোনয়ন পত্ৰ দাখিল।
- ২। বিধানসভা নিৰ্বাচনৰ বাবে কেইবাটাও সমষ্টিত বিভিন্ন ৰাজনৈতিক দলৰ প্ৰাৰ্থীৰ মনোনয়ন পত্ৰ দাখিল।
- ৩। দেশৰ নিৰ্বাচনী আয়োগে নিয়োগ কৰা পৰ্যবেক্ষকসকলৰ জিলাসমূহত দায়িত্ব গ্ৰহণ। **আৰু**
- ৪। জুবিন গাৰ্গৰ মৃত্যুৰ গোচৰ সন্দৰ্ভত বিশেষ ফাষ্টট্ৰেক আদালতত বিচাৰপ্ৰক্ৰিয়া আৰম্ভ।

০০০০০

ৰাজ্যৰ বিধানসভা নিৰ্বাচনৰ বাবে আজি শাসকীয় বিজেপিকে ধৰি কংগ্ৰেছ, বাইজৰ দল, অসম জাতীয় পৰিষদ, অসম গণ পৰিষদ, ইউ পি পি এল, বি পি এফকে ধৰি কেইবাটাও ৰাজনৈতিক দলৰ প্ৰাৰ্থীয়ে আজি মনোনয়ন দাখিল কৰে।

আজি জালুকবাৰী সমষ্টিৰ প্ৰাৰ্থী হিচাপে মহা সমাৰোহেৰে বিজেপিৰ জ্যেষ্ঠ নেতা তথা মুখ্যমন্ত্ৰী ড° হিমন্ত বিশ্ব শৰ্মাই মনোনয়ন পত্ৰ দাখিল কৰে। মনোনয়ন পত্ৰ দাখিল কৰাৰ সময়ত তেওঁৰ পৰিয়াল আৰু গুৱাহাটীৰ সাংসদ বিজুলী কলিতা মেধি, বি চি চি আইৰ সচিব তথা ৰাজ্য চৰকাৰৰ মহাধিবক্তা দেৱজিত শইকীয়া উপস্থিত থাকে। প্ৰতিকূল বতৰকো নেওচি ড° শৰ্মাৰ মনোনয়ন পত্ৰ দাখিলৰ সমদলত সমষ্টিৰ হাজাৰ হাজাৰ লোকে অংশগ্ৰহণ কৰে।

বাইট - মুখ্যমন্ত্ৰী

ইফালে জাগীৰোড সমষ্টিৰ বিজেপি প্ৰাৰ্থী তথা মন্ত্ৰী পীযুষ হাজৰিকাই আজি মনোনয়ন পত্ৰ দাখিল কৰে। জাগীৰোড সমষ্টিৰ বহু লোকে শোভাযাত্ৰা কৰি মৰিগাওঁ জিলা আয়ুক্তৰ কাৰ্যালয়ত হাজৰিকাৰ মনোনয়ন পত্ৰ দাখিল কৰে।

বাইট- পি হাজৰিকা

মৰিগাওঁ সমষ্টিৰ প্ৰাৰ্থী ৰমাকান্ত দেউৰীয়ে মৰিগাওঁ আয়ুক্তৰ কাৰ্যালয়ত আজি মনোনয়ন পত্ৰ দাখিল কৰে।

কোকৰাঝাৰ জিলা আয়ুক্তৰ কাৰ্যালয়ত আজি কেইবাগৰাকীও প্ৰাৰ্থীয়ে মনোনয়ন পত্ৰ দাখিল কৰে। কোকৰাঝাৰ সমষ্টিৰ প্ৰাৰ্থী লবেঙ্গ ইছলাৰী, দতমা সমষ্টিৰ ইউ পি পি এল প্ৰাৰ্থী ৰাজু কুমাৰ নাৰ্জাৰী, গোসাইগাওঁ সমষ্টিৰ প্ৰাৰ্থী অনিন্দা বসুমতাৰী, আৰু পৰ্বতৰোৱা সমষ্টিৰ ইউ পি পি এল প্ৰাৰ্থী আয়ুব হুছেইন মণ্ডলে আজি মনোনয়ন পত্ৰ দাখিল কৰে।

চিৰাং জিলা নিৰ্বাচনী বৰিষয়াৰ কাৰ্যালয়ত আজি চিদলি চিৰাং সমষ্টিৰ ইউ পি পি এল প্ৰাৰ্থী ৰণজিৎ বসুমতাৰী, বিজনী বিধানসভা সমষ্টিৰ ইউ পি পি এল প্ৰাৰ্থী কমল সিং নাৰ্জাৰীয়ে মনোনয়ন পত্ৰ দাখিল কৰে। ইপিনে চিৰাং - চিদলি সমষ্টিৰ বি পি এফ দলৰ প্ৰাৰ্থী পানীৰাম ব্ৰহ্ম, আৰু বিজনী বিধানসভা সমষ্টিৰ এ আই ইউ দি এফ প্ৰাৰ্থী মুচুকা বসুমতাৰীয়ে মনোনয়ন পত্ৰ দাখিল কৰে।

গোলাঘাট বিধানসভা সমষ্টিৰ বিজেপি প্ৰাৰ্থী অজন্তা নেওগ আৰু সৰুপথাৰ সমষ্টিৰ প্ৰাৰ্থী বিশ্বজিৎ ফুকনে আজি গোলাঘাট জিলা আয়ুক্তৰ কাৰ্যালয়ত মনোনয়ন পত্ৰ দাখিল কৰে। বিজেপিৰ দুয়োগৰাকী প্ৰাৰ্থীৰ মনোনয়ন পত্ৰ দাখিল

কৰাৰ সময়ত কাজিৰঙা লোকসভা সমষ্টিৰ সাংসদ কামাখ্যা প্ৰসাদ তাছাৰ লগতে গোলাঘাট জিলা বিজেপিৰ কেইবাগৰাকীও বিষয়ববীয়া উপস্থিত থাকে।

নগাঁও-বটদ্ৰা সমষ্টিত বিজেপি প্ৰাৰ্থী ৰূপক শৰ্মা আৰু কংগ্ৰেছ প্ৰাৰ্থী ড॰ দুৰ্গভ চমুৰাই মনোনয়ন পত্ৰ দাখিল কৰে। বঢ়মপুৰ সমষ্টিত বিজেপিৰ প্ৰাৰ্থী জিতু গোস্বামী, বহা সমষ্টিত বিজেপি প্ৰাৰ্থী শশীকান্ত দাসে আজি মনোনয়ন পত্ৰ দাখিল কৰে। তামুলপুৰ সমষ্টিত বিজেপি প্ৰাৰ্থী বিশ্বজিৎ দৈমাৰী আৰু ইউ পি পি এলৰ প্ৰাৰ্থী প্ৰমোদ বড়োৱে আজি মনোনয়ন পত্ৰ দাখিল কৰে। মনোনয়ন পত্ৰ দাখিলৰ সময়ত বিশ্বজিৎ দৈমাৰীক বিটিচিৰ কাৰ্যবাহী সদস্য গণেশ কছাৰী, বিটিচিৰ উপাধ্যক্ষ বিজিত গৌৰা নাৰ্জাৰীৰ লগতে এন ডি এৰ বহুসংখ্যক নেতা-কৰ্মীয়ে সংগ দিয়ে। তামুলপুৰৰ মটঙা চ'কৰ পৰা জিলা আয়ুক্তৰ কাৰ্যালয়লৈ এক বিশাল সমদলেৰে তেওঁৰ মনোনয়ন দাখিলৰ সময়ত হাজাৰ হাজাৰ লোকে সংগ দিয়ে। ইফালে, প্ৰমোদ বড়োৰ মনোনয়ন পত্ৰ দাখিলৰ সময়ত পল্লী, মন্ত্ৰী ইউ জি ব্ৰহ্মা, বিধায়ক জলেন দৈমাৰী আৰু কেইবাগৰাকীও ইউ পি পি এলৰ শীৰ্ষ নেতা উপস্থিত থাকে।

ভৰানীপুৰ-সৰভোগ সমষ্টিত চি পি আই এম দলৰ প্ৰাৰ্থী মনোৰঞ্জন তালুকদাৰে সুধাকৰ্ণ ড॰ ভূপেন হাজৰিকাৰ গীতৰ কলি আওৰাই মনোনয়ন পত্ৰ দাখিল কৰে। সমষ্টিটোত বিজেপিৰ প্ৰাৰ্থী ৰণজিৎ কুমাৰ দাসে আজি মনোনয়ন পত্ৰ দাখিল কৰে।

শিৱসাগৰ সমষ্টিত আজি ৰাইজৰ দলৰ সভাপতি অখিল গগৈয়ে মনোনয়ন পত্ৰ দাখিল কৰে। মনোনয়ন পত্ৰ দাখিল কৰাৰ সময়ত তেওঁক প্ৰদেশ কংগ্ৰেছৰ সভাপতি গৌৰৱ গগৈ আৰু কংগ্ৰেছ নেতা দেৱব্ৰত শইকীয়াই সংগ দিয়ে। শিৱসাগৰ সমষ্টিৰ অগপ প্ৰাৰ্থী প্ৰদীপ হাজৰিকাইও কেইবাশ সমৰ্থকৰ উপস্থিতিত আজি মনোনয়নপত্ৰ দাখিল কৰে। শিৱসাগৰ জিলাৰ ডিমৌ সমষ্টিৰ কংগ্ৰেছ প্ৰাৰ্থী অজয় গগৈ আৰু নাজিৰা সমষ্টিৰ কংগ্ৰেছ প্ৰাৰ্থী দেৱব্ৰত শইকীয়াইও আজি মনোনয়ন পত্ৰ দাখিল কৰে। শিৱসাগৰ জিলাৰ কংগ্ৰেছ প্ৰাৰ্থীৰ মনোনয়ন পত্ৰ দাখিল কৰাৰ সময়ত অসম প্ৰদেশ কংগ্ৰেছৰ সভাপতি গৌৰৱ গগৈৰ লগতে কেইবাজনো জ্যেষ্ঠ কংগ্ৰেছ নেতা উপস্থিত থাকে।

ইফালে, ডিব্ৰুগড় সমষ্টিত বিজেপি প্ৰাৰ্থী প্ৰশান্ত ফুকনে আজি মনোনয়ন পত্ৰ দাখিল কৰে। মনোনয়ন পত্ৰ দাখিলৰ সময়ত তেওঁ কেন্দ্ৰীয় মন্ত্ৰী সৰ্বানন্দ সোণোৱালে সংগ দিয়ে। ডিব্ৰুগড় জিলাৰ মৰিয়নি সমষ্টিৰ ৰাইজৰ দলৰ প্ৰাৰ্থী ড॰ জ্ঞানশ্ৰী বৰাই আজি মনোনয়ন পত্ৰ দাখিল কৰে। জিলাখনৰ খোৱাং সমষ্টিৰ অসম জাতীয় পৰিষদৰ সভাপতি তথা প্ৰাৰ্থী লুৰিণজ্যোতি গগৈও মনোনয়ন পত্ৰ দাখিল কৰে।

কালি ৰাজ্যৰ মুঠ ১২৬টা বিধানসভা সমষ্টিৰ ভিতৰত সাতটা সমষ্টিত মনোনয়ন পত্ৰ দাখিল হয়। ৰূপহীহাট, যোৰহাট আৰু বোকাখাত সমষ্টিত তিনিগৰাকী প্ৰাৰ্থীয়ে দুখনকৈ মনোনয়নপত্ৰ দাখিল কৰাৰ ফলত মুঠ মনোনয়ন পত্ৰৰ সংখ্যা ১০ হয়। অহা ২৩ মাৰ্চ মনোনয়ন পত্ৰ দাখিলৰ অন্তিম দিন ধাৰ্য কৰা হৈছে।

০০০০০

নিৰ্বাচন আয়োগৰ নিৰ্দেশনা অনুসৰি, ৰাজ্যৰ সমাগত বিধানসভা নিৰ্বাচন সুকলমে অনুষ্ঠিত কৰাৰ বাবে নিয়োজন কৰা পৰ্য্যবেক্ষকসকল ৰাজ্যৰ সকলো জিলাতে উপস্থিত হৈছে। এই পৰ্য্যবেক্ষকসকলৰ ভিতৰত সাধাৰণ আৰু আৰক্ষী পৰ্য্যবেক্ষকসকল আছে। এই পৰ্য্যবেক্ষকসকলে সমাগত নিৰ্বাচনী প্ৰক্ৰিয়া সুৰক্ষিত, স্বচ্ছ আৰু নিৰপেক্ষভাৱে সম্পন্ন কৰাত গুৰুত্বপূৰ্ণ ভূমিকা পালন কৰিব। ইতিমধ্যে তেওঁলোকে নিজ নিজ দায়িত্বস্বলীত উপস্থিত হৈ বিভিন্ন বিষয় পৰ্যালোচনা কৰিছে।

০০০০০

সমাগত বিধানসভা নিৰ্বাচনক কেন্দ্ৰ কৰি বিভিন্ন সমষ্টিত ৰাজনৈতিক দলসমূহৰ প্ৰাৰ্থীৰ নাম আনুষ্ঠানিকভাৱে ঘোষণা কৰাৰ পাছতেই কেবাজনো প্ৰাৰ্থীয়ে আজি প্ৰচাৰ কাৰ্য্য আৰম্ভ কৰিছে। কংগ্ৰেছ দলৰ পৰা পাকাবেতবাৰী সমষ্টিত প্ৰাৰ্থিত্ব লাভ কৰা জাকিৰ হুছেইন শিকদাৰে আজি নিজৰ সমষ্টিৰ সমৰ্থকসকলক লৈ ভেল্লাৰ পৰা সমদল উলিয়ায়। উল্লেখযোগ্য যে, সমষ্টি পুনৰ নিৰ্বাৰণৰ ফলত সৃষ্টি হোৱা পাকাবেতবাৰী সমষ্টিত ভেল্লা অঞ্চলটো নকৈ

অন্তৰ্ভুক্ত হৈছে। সমদলৰ নেতৃত্ব দি পাকাবেতবাৰী সমষ্টিৰ সকলো ধৰণৰ সমস্যাৰ পৰা মুক্ত কৰি তোলাই এইবাৰৰ নিৰ্বাচনৰ মূল বিষয় হ'ব বুলি প্ৰাৰ্থী শিকদাৰে সাংবাদিকৰ আগত প্ৰকাশ কৰে।

০০০০০

সমাগত বিধানসভা নিৰ্বাচনত কৰ্তব্যত নিয়োজিত থাকিবলগীয়া সকলো বিষয়া-কৰ্মচাৰীৰ স্বাস্থ্য সুৰক্ষা সুনিশ্চিত কৰাৰ উদ্দেশ্যে আজি যোৰহাটৰ জিলা আয়ুক্তৰ কাৰ্যালয়ত এখন বৈঠক অনুষ্ঠিত হয়। জিলা আয়ুক্ত জয় শিৰানীয়ে এই বৈঠকৰ সভাপতিত্ব কৰে। নিৰ্বাচনী দায়িত্ব পালনৰ সময়ত কোনো কৰ্মচাৰীয়ে স্বাস্থ্যজনিত জৰুৰীকালীন অৱস্থাৰ মুখামুখি হ'লে তেওঁলোকক আয়ুত্থান ভাৰত আঁচনিৰ অধীনত নগদবিহীন চিকিৎসা সেৱাৰ সুবিধা দিয়া হ'ব বুলি বৈঠকত সিদ্ধান্ত লোৱা হয়। কৰ্মচাৰীসকলে এই সুবিধা যোৰহাট চিকিৎসা মহাবিদ্যালয় আৰু হাস্পাতাল, তিতাবৰ মহকুমা অসামৰিক চিকিৎসালয়, টিয়ক এফ আৰ ইউ আৰু অসম কেঞ্চাৰ কেয়াৰ ফাউণ্ডেছন আদি নিৰ্দিষ্ট চিকিৎসালয়সমূহত লাভ কৰিব। আজিৰ এই বৈঠকত যুটীয়া স্বাস্থ্য সেৱা সঞ্চালক, জিলা চিকিৎসা বিষয়া, অটল অমৃত অভিযানৰ বিষয়াসকলৰ লগতে প্ৰশাসনৰ বিভিন্ন বিভাগৰ উচ্চ পদস্থ বিষয়াসকল উপস্থিত থাকে।

০০০০০

আসন্ন বিধানসভা নিৰ্বাচনৰ বাবে জ্যেষ্ঠ বিজেপি নেতা তথা মুখ্যমন্ত্ৰী ড० হিমন্ত বিশ্ব শৰ্মাই পৰহিলৈ মানকাচৰ পৰিদৰ্শন কৰিব। ড० শৰ্মাই প্ৰথমে মানকাচৰত উপস্থিত হৈ প্ৰাৰ্থী জাভেদ ইছলামৰ ঘৰত অগপ-বিজেপি কৰ্মীসকলৰ সৈতে নিৰ্বাচনী আলোচনাত অংশগ্ৰহণ কৰাৰ পাছত এটা নিৰ্বাচনী প্ৰচাৰ সমদলত ভাগ ল'ব। মানকাচৰ সমষ্টিত বিজেপি-অগপ মিত্ৰজোটেৰ প্ৰাৰ্থী জাভেদ ইছলামৰ হৈ ড० শৰ্মাই প্ৰচাৰ চলাব। ড० শৰ্মাৰ মানকাচৰ পৰিদৰ্শনৰ পাছতেই অহা ২৩ মাৰ্চত জাভেদ ইছলামে মনোনয়ন পত্ৰ দাখিল কৰিব।

০০০০০

ছিংগাপুৰত জুবিন গাৰ্গৰ বহস্যজনক মৃত্যু গোচৰত চৰকাৰী পক্ষই কামৰূপ মহানগৰ জিলা আৰু চেচন আদালতত সকলো অভিযুক্তৰ বিৰুদ্ধে গোচৰৰ ধাৰা আৰোপৰ সপক্ষে যুক্তি প্ৰদৰ্শন প্ৰক্ৰিয়াৰ অন্ত পৰিছে। ৰাজ্য চৰকাৰে মুক্তি দিয়া বিশেষ লোক অধিবক্তা জিয়াউল কামাৰে আজি অভিযুক্তসকলৰ বিৰুদ্ধে ধাৰা আৰোপৰ সপক্ষে আদালতত যুক্তি প্ৰদৰ্শন প্ৰক্ৰিয়া সমাপন কৰে। ইয়াৰ পাছতে অভিযুক্ত অমৃত প্ৰভা মহন্তৰ হৈ অধিবক্তাই ধাৰা আৰোপৰ সন্দৰ্ভত চৰকাৰী পক্ষৰ ভাষ্যৰ বিৰুদ্ধে যুক্তি প্ৰদৰ্শন কৰে।

উল্লেখযোগ্য যে গুৱাহাটী উচ্চ ন্যায়ালয়ে জুবিন গাৰ্গৰ মৃত্যুৰ গোচৰ সন্দৰ্ভত বিশেষ ফাষ্টট্ৰেক আদালতত দৈনন্দিন বিচাৰ প্ৰক্ৰিয়া পৰিচালনাৰ বাবে বাক্সাৰ জিলা ন্যায়াধীশ হিচাপে বৰ্তমান কাৰ্যনিৰ্বাহ কৰি থকা শৰ্মিলা ভূঞাক মনোনিত কৰিছে।

০০০০০

:: সমাপ্ত ::